



REPUBLIC OF SOUTH AFRICA

IMBIZO

***Sisonkhe sichubekisela
iNingizimu Afrika embili***

Siswati





Mengameli Jacob Zuma wetfule Inkhulomo Yebunjalo Belive (i-SoNA) yakhe ePhalamende, eKapa ngalEsine mhla ti-12 Indlovana 2015.

“Umnyaka wa-2015 ungumnyaka weMculu Wenkhululeko kanye neKuhlangana eKwenteni kute Kuchutjelwe embili Inkhululeko Yetemnotfo. Ngumnyaka wekusebenta ngalokwecile ekwakheni iNingizimu Afrika lebumbene, yentsandvo yelinyyenti, lete buhlanga, nalengabandlululi ngebulilli futsi lephumelelako. Ngumnyaka futsi wekutsi siphindze futsi sitinikele kabusha ekucedzeni buhlanga kanye nalokunye kungabeketelelani lokuhambisana nako kulelive. Ngumnyaka futsi wekutjala kakulu kulikusasa letfu, ngekutsi sifundzise bantfwabetfu kanye nebantfu labasha mayelana nemagugu lanotsile alelive letfu.”

– Mengameli Jacob Zuma, Inkhulomo Yebunjalo Belive mhla ti-12 Indlovana 2015.

Mengameli waveta lisu lemaphuzu layimfica kute kukhutsatwe kukhula kwemnotfo kanye nekusungulwa kwemafuba emisibenti, ngunankha:

1. Kusombulula insayeya yemandla.
2. Kuvuselela tekulima nekulungiswa kwemkhicito yalokulinyiwe.
3. Kutfutfukiswa kwenzozo nobe kwengeta kwentsengo yetimbwiwa tetfu.
4. Kuphumelelisa ngemphumelelo leyengetiwe Luhlelo Lwekwenta Inchubomgommo Yetetimboni (i-IPAP).
5. Kukhutsata kusisa kuluhwebo lolutimele.
6. Kunciphisa kungaboni ngasolinye etindzaweni temsebenti
7. Kuvulela ematfuba Emabhizinisi Lamancane Lasemkhatsini Nendzawo kanye Nalamancane Kakhulu (ema-SMME), tinhlangano telubambiswano, emabhizinisi asemalokishini nasemaphandleni.
8. Tingucuko kuhulumende nekusimamisa indzima yetinkampani tembuso, sakhiwonchanti seThekhinoloji Yelwati Lwetekuchumana (i-ICT) nobe kwandziswa kwe-broadband, emanti, kutfutfwa kwendle, kanye nesakhiwonchanti setekutfutsa.
9. I-Operation Phakisa ihlose kukhulisa umnotfo waselwandle kanye naleminye imikhakha.

TEMISEBENTI

Umbiko Welihhovisi leLubalobalo laseNingizimu Afrika wekota yekugcina ya-2014 ukhombise kutsi bekunetigidzi leti-15,3 tebantfu labacashiwe eNingizimu Afrika. Imisebenti ikhule nge-203 000.





Lutjalo lolwentiwe ekucashweni kwebantfu labasha nyalo selutsela titselo. Sephulelo Semtselo Ngekuvula Ematfuba Emsebenti lesatfulwa nga-2014, lebesicondziswe kakhulu kubantfu labasha si-chubeka kahle kakhulu. Kute kube ngunyalo bacashi laba-29 000 bafake ticelonkhokhelo tetigidzigidzi leti-R2 tebantfu labasha labange-270 000.

Kute kube ngunyalo Hulumende uvule ematfuba emisebenti la-850 000, ngenhlosa yekuvula ematfuba emisebenti latigidzi letisitfupha ngemnyaka lesitfupha. Loku kusho kutsi sinesiciniseko sekuhlangabeta naulenjongo yetfu yekuvula ematfuba emisebenti lasigidzi sinye ngemnyaka.

Tinhlelo temvelo letifana neKusebenta Ngetibi, Kusebenta Etindzaweni Letinemanti, Kusebenta Ngemanti kanye neKusebenta Ngemlilo kuvule ematfuba langetulu kwe-30 000 futsi sihlose kuvula ematfuba emisebenti langetulu kwe-60 000 kulumnyakamabhuku lolandzelako.

TETEMANDLA

Hulumende wenta konkhe lokusemandleni kutsi asombulule lensayeya yetemandla kanye nekubukana naulenkinga yekuswelakala kwemandla lapha kulelive.

Hulumende usungule lisu lesikhatsi lesifishane, lesisemkhatsini kanye nelesikhatsi lesidze kubukana naulenkinga.

Lisu lesikhatsi lesifishane kanye nesikhatsi lesisemkhatsini lifaka ekhatsi:

- kutufutfukisa kulungiswa kwetikhungo taka-Eskom letiphehla gezi
- kwandzisa umtsamo wekuphehla gezi
- kulawula sidzingo sagezi.

Luhlelo lwasikhatsi lesidze lelibandzakanya kucedzela lisu lelikhulu lesikhatsi lesidze lekutsi kubekhona emandla. Simo setetimali saka-Eskom sitawusimamiswa kute akwati kusebenta alawule lesimo sanyalo. Hulumende utasicina setsembiso sakhe sekutinikela ngekutsi anike Eskom imali leciche ibe tigidzigidzi letinge-R23 kumnyakamabhuku lotako.

"Licembu Lelikhetskile Lelibukana Nalokuphutfumako" lelasungulwa yiKhabhinethi ngeNgoni 2014 lisebenta ngekukhutsala busuku nemini ngekubambisana ne-Eskom kute kusimamiswe luhlelo Iwekuphakelwa kwagezi kanye nekulawula luhlelo Iwekucinywa kwagezi.



LEMINYE IMITFOMBO YETEMANDLA

Ngenca yekwenyuka kwetindleko tedizili, i-Eskom iyalwe kutsi intjintje kusebentisa idizili ise bentise igesi njengemtfombo wetemandla wetiphehli.





Emakhaya nawo futsi agcugcutelwa kutsi antjintje kusebentisa gezi antjintjele egesini nakapheka, nakafutumeta nobe nasekwenteni leminye nje imisebenti. Kwakhiwa kwetikhungo letiphehla gezi letinsha letintsatfu – iKusile, iMedupi kanye ne-Ingula – kutakwengeta ema-*megawatt* (i-MW) la-10 000 emtsamo kugridi yavelonkhe.

Kute kube ngulamuhla hulumende sewutsenge ema-*megawatt* la-400 kuBakhiciti Bemandla Labatimele, ngekusebentisa imitfombo yemandla lavusetelelekako. Ematfuba ekucala lamatsatfu enhubo yekubhidela kutsenga emandla lavusetelelekako ahehe ngetulu kwetigidzigidzi leti-R140 kubasisi bangasese.

Samba sema-*megawatt* la-3 900 lavusetelelekako siphindze futsi satfolwa, ngemiklamo lengema-32 lenemitsamo longetudlwana kwema-*megawatt* la-1 500 lacedziwe saphindze futsi sachunyaniswa negridi. I-Eskom icedzile kwakha i-Sere Wind Farm, leseyivele ikhicitia ema-*megawatt* la-100 kugridi.

NgeNgongoni 2014, hulumende ucale kutsenga ema-*megawatt* lange-2 400 emtsamo wagezi lomusha lophehlwa ngemalahle kuBakhiciti Bemandla Labatimele. Inchubo yekutsengwa kwema-*megawatt* la-2 400 agezi lomusha lophehlwa ngegesi itawucala ngekota yekucala yemnyakamabhuku lomusha.

Samba sema-*megawatt* la-2 600 semtsambo wagezi lophehlwa ngemanti sitawutfolwa kusigodzi seMhangano Wekutfukiswa Kwemave lase-Afrika leseNingizimu (i-SADC).

KUHLANGANISWA KWEMANDLA

Macondzana nelisu lelikhulu lemandla lesikhatsi lesidze, hulumende utawuchubeka afune igesi, iphethrolyamu, inozi, emandla laphehlwa ngemanti kanye nalemente imitfombo njengencenyne yemandla lahlanganisiwe.

Hulumende futsi utfungatsana nekutsengwa kwema-*megawatt* la-9 600 eluhlelo lwekwakha emandla enozi njengaloku luvunyive kuLuhlelo Loluyinhlanganisa Yemtfombo la-2010-2030. Hulumende usayine tivumelwano emkhatsini wabohulumente kanye nekubamba tinhlanganosikolwa tekukhangisa umtsengisi. Live laseMelika, le-South Korea, lase-Russia, lase-France kanye nelase-China etfule tiphakamiso tawo macondzana nekukhicitia emandla enozi.

Onkhe lawa mave atawungenela inchubo yekutsengwa nekutsengisa lengavuni luhlangotsi, lesebaleni nalenekucudzelana kute kukhetfwe umlingani nobe balingani labanendlelaliso lekwakha luhlelo lwemandla enozi. Umgomo wahulumende kuchumanisa iyunithi yekucala kugridi ngemnyaka wa-2023, lokutawuba sikhatsi lapho baka-Telkom batawuyekelisa kusebenta kwaleminye imishini yabo yekuphehla emandla leseyigugile.

Mayelana nagezi wemanti, Umklamo Wagezi Wemanti i-Grand Inga ngekubambisana nelive lase-Democratic Republic of Congo utawuphehla ema-*megawatt* lange-48 000 agezi lophehlwa ngemanti. Live laseNingizimu Afrika litawukhona kufinyelela kuma-*megawatt* langetulu kwe-15 000.





KUSEKELA BOMASIPALA

Hulumende unike labomasipala labalandzelako lusito lwetimali kutsi kufakwe gezi ngemnyakamabhuku wa-2015/16:

- Masipala Wesigodzi sase-Amathole, Masipala Wesigodzi sase-Alfred Nzo, Masipala Wesigodzi sase-O.R. Tambo kanye naMasipala waseLukhanji eMphumalanga Kapa, naMasipala Wesigodzi sase-Umzinyathi Kwa-Zulu-Natal.
- Kusanemakhaya la-3,4 etigidzi kulelive lete gezi.

TEKULUNGISWA KWEMHLABA

Kuneticelonkhokhelo tekubuyiselwa umhlabo letingetulu kwe-36 000 letifakiwe kuvelonkhe kusukela nje hulumende aphindze wavula litfuba lesibili lekufaka ticelo tekubuyiselwa umhlabo ngemnyaka wa-2014. Lusuku lolungumncamulajucu lwekufaka ticelo ngumnyaka wa-2019.

Hulumende usahlola futsi neluhlaka Iwenchubomgomu ya-50/50, loluhlose kuniketa bantfu labahlala emapulazini nalabasebenta khona emalungelo latsite. Kutawukhetfwa emabhizinisi etekulima lange-50 njenge-mklamo wekuhlola kusebenta. Ngekulandzela lemitsetfo lemisha lephakamisiwe, umkhawulo wekutsi kufanele ube nemhlabo longakanani longewakho ubekwe kumahekithare la-12 000 lokulinani lelincunyiwe lelisetulu.

Bachamuki ngeke bavunyelwe kutsi babe nemhlabo longewabo lapha eNingizimu Afrika kepha batawuvunyelwa kutsi bawucashe sikhatsi lesidze.

Umtsetfosivinyo weMtsetfo Wekuba Nebunikati Bemhlabo utawungeniswa ePhalamende kulomnyaka losetulu. Ngekusebentisa Luhlelo Lwekubuyiselwa Kwemhlabo, emahenkithare langetulu kwe-90 000 emhlabo aniketwe balimi bemapulazi lamancane, bahlali basemapulazini kanye netisebenti letihlala emapulazini.

Inchubo yekusungula Lihhovisi Lemhloli Jikelele Wentsego Yemhlabo iyachubeka, leyentiwa ngekulandzela Umtsetfo Webungako Belinani Lempahla wanga-2014. Nangabe selikhona umtsetfo ngeke usancika kulendlela Yemtsengi Lofisako-Umtsengisi Lofisako macondzana nemhlabo lofunwa ngumbuso.

TEKULIMA





Kulima kuyintfo leletsa kutsi kube nekukhula kanye nekubakhona kwekuldra. Hulumende usebentisana nemkhakha wangasese ekutfutfukiseni Luhlelo Lwekwenta Inchubomgomu Yetekulima, lokutakwenta kutsi sigidzi sinye semahekhithare emhlaba longasetjentiswa ngalokuphelele kutsi ukhicite ngalokuphelele kuleminyaka lemtsatu letako.

Hulumende utawutufukisa kwakhiwa kwemapaki etekulima nobe tinhlangano letisebenta ngekubambisana nemacembu kuleso nakuleso sigodzi sabomasipala labange-27 labaphuye kakhulu kute kuguculwe iminotfo yasemaphandleni.

Lusito Iwetimali Iwekucala Iwetigidzigidzi le-R2 setikhona kutsi tisetjentiselwe lamapaki etekulima. Hulumende utawuphindza futsi agcugcutele kwentiwa kwemikhicito lelinywako letfunyelwa ngephandle kulelive, lobekukhula ngesivinini, ikakhulu etimakethe letinsha tase-Afrika nase-China. Sibonelo saloko, tivumelwano tekuhwebelana ngetekulima kute sitfumele emaveni angaphandle ummbila nemahhabhula aseNingizimu Afrika kuye e-China setisayiniwe taphotfulwa.

Kutfumela kulamanyemave emahhabhula kuphela, kulinganiselwa kutsi kutawungenisa kuleli tigidzi letinge-R500 nakuntjintjisewlana nalamanyemave eminyakeni lemtsatu.

BALIMI LABASAFUFUSA NEBEMAPULAZI LAMANCANE

KuMasipala Wesigodzi saseVhembe eMusina, Hulumende weSifundza saseLimpopo usekele Licembu iNwanedi lelinebalimi labange-300 labalima tibhidvo emhlaben longemahekhitare nje la-1 300 ngetinjongo tekutsi batitsengise. Lelicembu selivele lavula ematfuba emisebenti langetulu kwe-2 500, njengaloku kulima tibhidvo kungumsebenti lomnyenti.

TEKWENTA TINTFO

Luhlelo Lwekusisa Etimotweni livule luhwebo Iwemkhakha wangasese kutsi lutjale tigidzigidzi leti-R24, 5 futsi lwenta kutsi kutfunyelwe emaveni langaphandle timoto kanye netinsimbi letibita tigidzigidzi leti-R103 ngemnyaka wa-2013.

Live laseNingizimu Afrika selakhe umkhakha wete-timoto losezingeni lemhlaba kulelivekat lase-Afrika ngekfumela umkhicito walo emaveni langetulu kwe-152. Umkhakha wetetikhumba kanye newete-ticafulo nawo futsi ukhule wafinylela ekukhiciten ticafulo letigidzi letinge-60, futsi lokutfunyelwa ngephandle kukhule nge -18% lokube yinzuzu lenhle kusilinganiso setekuhwebelana.

Hulumende sewuvele ufake tigidzigidzi letingetulu kwa-2,8 etinkampanini letikumkhakha wekwenta imphahlala, ngekusebentisa Luhlelo Lwekukhulisa Kuncintisana Kutekukhicit. Kwase kutsi bakhi bempahala bona bafaka tigidzigidzi letingetulu kwe-R12,4 emkhakheni wangasese wekusisa.





TETIMAYINI

Kucala kusebentisa tinhlelo letinyenti letingephansi kweLuhlaka Lwesivumelwano Setimboni Tetimayini Letilondvolotekako kwente kutsi kube nekusimama lokuncane kumkhakha wetetimayini, letingumgogodla wemnotfo.

Tinhlangano Tekulwa Nebugebengu Kutetimayini takhiwe etifundzeni taseNyakatfo Nshonalanga, eLimpopo, eFreyistata, eMpumalanga kanye naseGauteng. Hulumende utawucala kusebentisa letivumelwano lokwafinyelelwu kuto nebemabhizinisi kanye netebasebenti, lokufaka ekhatsi ludzaba lwekubuka indzaba yemholo lomncane wavelonkhe loncunyiwe.

KUVUSETELA EMADOLOBHA ETIMAYINI

Samba setigidzigidzi le-R2, 1 sibekelwe eceleni ngenjongo yekuvusetela emadolobha etimayini, sekuvele kunetigidzi letinge-R290 lesativuniwe kutsi titawusettentiselwa kulungisa tindzawo temikhukhu letihlala bantfu eMpumalanga, eNyakatfo Nshonalanga, eGauteng, eNyakatfo Kapa, eLimpopo kanye naseFreyistata.

Tindzawo temikhukhu letilinganiselwa ku-133 tiyahlolwa nobe tilungiselelwa kutsi tentiwe ncono ngeku-sebentisa Luhlelo Lwekusekela Kulungisa Lwavelonkhe. Tindzawo tekuhlala letinge-32 tiyalungiswa bese kutsi imiklamo lenge-87 yetindlu sekucaliwe ngato kuwo onkhe emadolobha asetimayini laketfwe kutsi kucalwe ngawo.

Hulumende, umkhakha wetetimayini kanye neNhlangano Yemabhange yaseNingizimu Afrika basayine Sivumelwano Semmango sekututfukisa ngalokusimeme tindzawo tekuhlalisa bantfu.

Hulumende uyachubeka nekusekela intutfuko kutenhlalo kummango wasetimayini. Lokunye kusekela kufaka ekhatsi kusekela ngetebuchwepheshe macondzana neTinhlelo Tentutfuko Lehlanganisiwe kanye nekututfukisa Amazoni Emnotfo Lakhetskile.

Emadolobha asetimayini ayasitwa ngekutsi acale kusebentisa indlelalisu yamasipala yekuletsa tinsita kubantu leyatiwa ngekutsi "Kubuyela Kusicalonchanti." Hulumende futsi usabuketa kutsi ngabe tinkampani tetimayini tiyahambisana yini netinjongo teMculu Wetetimayini wanga-2014.

Hulumende wente kutsi kube khona kuhambisana ekuhlolweni kwelifutse kutemvelo, kutemanti kanye neticelo temalungelo ekuba nemayini waphindze futsi wancuma umkhawulo losetulu wemalanga lenge-300 kutsi konkhe kuniketwa kwemagunya kube sekwentiwe. Hulumende utawuphindza futsi asungule sikhungo emkhatsini wematiko lesitakwatiwa nge-Clearing House lesitawubuka tikhalo netinkinga tebatjalitimali.

LETIPHATSELENE NETETISEBENTI

Litiko Letetisebenti litawubuyeketa imikhakha lehlukanisa tekulima, temahlatsi, tekuphepha tangasese, tetitulo letinkhulu kanye nemikhakha yetitolo letincane. Umtsetfo Wetikhungo Temisebenti wanga-2014, lokunguwo lowenta kutsi ngekwemtsetfo kube nekucashwa kwetisebenti tahulumende, utawuphotfulwa.

Lomtsetfo uphindze ulawule ngalokusemtsetfensi kutiphatsa kwema-ejensi angasese ekucasha tisebenti kanye netinsita tekucasha tisebenti tesikhashana, kute kuvikelwe kuchashatwa kwalabafuna umsebenti labangacapheli.

Kweneta kuloko, Umtsetfo Wemshwalensi Wekungasebenti wanga-2001 utawuchibiyelwa kute kwentiwe ncono tinuzo kubazuzi lokufaka ekhatsi futsi netisebenti tahulumende ngekusebentisa Lomtsetfo.



TEMABHIZINISI LAMANCANE

Hulumende utawubeka eceleni lange-30% emikhakha yetintfo letifanele tembuso letitawutsengwa kuma-SMME, etinhlanganweni telubambiswano kanye nakubo somabhzinisi basemalokishini kanye nabase-maphandleni.

KUTFUTFUKISA EMABHIZINISI ALABASHA

Hulumende utawuchubeka atfutfukise ematfuba elusha. I-Ejensi Yekutfufukisa Lusha Kuvelonkhe (i-NYDA) ikhiphe tigidzi letinge-R25 yanika emabhzinisi lamancane lange-765 elusha kuvelonkhe emnyakenimabhuku lowengcile.

I-NYDA ibambisene neNhlangano Yekutfufukisa Timboni (i-IDC) kanye ne-Ejensi Lesita Emabhzinisi Lamancane Ngemali kute isungule sikhwama semali setigidzigidzi le-R2, 7 sekusita bantfu labasha.

SAKHIWONCHANTI

Luhlelo Lwekutfufukisa Sakhiwonchanti Kuvelonkhe luyachubeka nekuvula ematfuba lamakhulu emsebenti kanye nekubangela kukhula kwemnotfo.


Emanti angumtombolusito lobaluleke kakhulu ekukhuleni kwemnotfo nasekwenteni imphilo kutsi ibe ncono. Imiklamo leminyenti lokuhloswe ngayo kutsi iletse emanti kutetimboni kanye nasemakhaya seyisetigaben i tekutsi iyahlelwa nobe etigabeni tekutsi icalé kusetjentiswa eveni lonkhe.

Imiklamo lemikhulu ifaka ekhatxi Umklamo Wemanti waseMzimvubu eMphumalanga Kapa, Lidamu laseJozini eMkhanyakudze KwaZulu-Natal kanye nemiklamo yase-Bushbuckridge eMpumalanga kanye neSigaba Sekucala seMokolo *Crocodile Water Augmentation* eLimpopo.

Inchubekelembili ikhona ekwenteni ncono kuphakelwa kwemanti etindzaweni letikhahlabetwe kuswelakala kwemanti, njengakuMasipala Wesigodzi saseMakana eMphumalanga Kapa, kuMasipala Wesigodzi saseNgaka Modiri Molema eNyakatfo Nshonalanga kanye naseGiyani eLimpopo lapho kuphakelwa kwemanti kwentiwe kumadolobha lange-55 ngeMphala ngemnyaka wa-2014.

KUCALA KUSEBENTA KWE-BROADBAND

Umnyaka wa-2015 ungumnyaka wekucala kwesigaba sekucala kwekusebenta kwe-*broadband*. Hulumende utawuchumanisa emahhovisi kutigodzi tabomasipala labasiphohlongo ngulaba, i-Dr. Kenneth Kaunda eNyakatfo Nshonalanga, i-Gert Sibande eMpumalanga, i-O.R. Tambo eMphumalanga Kapa, i-Pixley ka Seme eNyakatfo





Kapa, i-Thabo Mofutsanyane eFreyistata, Umgungundlovu ne-Umzinyathi KwaZulu-Natal, neVhembe eLimpopo.

Hulumende uncume kubeka i-Telkom esikhundleni njenge-ejensi lehamba embili ngekusita ekwetfulweni kwe-broadband.

TEKONGIWA KWEMANTI

Hulumende ucele bonkhe bantfu eveni kutsi bawonge emanti. Litfonsi ngalinye libalulekile. Lelive lilahlekelwa tigidzidzi leti-R7 ngemnyaka ngenca yemanti. Litiko Letemanti Nekutufawa Kwendle litawucecesha emaciko emisebenti yetandla nobe labasebenta ngemaphayiphi laba-15 000 kutsi balungise timpompi letivutako emimangweni labakuyo.

TETAKHIWONCHANTI TEMIGWACO

Litiko Letekutfutsa litawucitsa cishe tigidzidzi leti-R9 Ngekusita Ekulungiseni Imigwaco Yesifundza nobe eLuhlelweni IweSihamba Sonke. Letinye tigidzidzi leti-R11 titawusetjentiselwa kututfukisa kanye nase-kulungiseni imigwaco lengakhokhelwa.

Tigidzidzi letingetulu kwaleti-R6 titawusetjentiswa emadolobheni la-13 ekuhleleni, ekwakheni kanye nasekwenteni luhlelochumana Iwetekutfutsa Iwemmango loluhlanganisiwe ngalesikhatsi semnyakamabhuku.

TETAKHIWONCHATI TETIKOLWA

Hulumende utawuchubeka ngekwenta ncono sakhiwonchanti setikolwa kanye nesetikhungo temfundvo Iephakeme kute sakhe simondzawo lesikahle sekufundza kanye nekufundzisa.

NgeMtamo Wekwetfula Sakhiwonchanti Setikolwa Lowandzisiwe, lesiyinceny yeLuhlelo Lwesakhiwonchanti Savelonkhe, ticolwa letinsha letinge-92 ticedziwe kute kube nyalo kantsi leti-108 tisakhiwa.

Cishe tikolwa leti-342 tiye tatfola emanti kwekucala ngca, kwatsi letinge-351 tiye tatfola tindlu tangasese letihloniphekile kantsi leti-288 ton aafakelwa gezi. Hulumende utfole tindzawo leti-16 tekutsi akhe kuto takhiwo letinsha leti-12 Temakolishi eTifundvo Tebusiklo Bemisebenti Yetandla kanye Nekucecesha kanye nekulungiswa kabusha kwetakhiwo letikhona letimbili.

Umsebenti usachubeka wekusungula emanyuvesi lamasha sha lamatsatfu, iSol Plaatjie eNyakatfo Kapa, iNyuvesi yaseMpumalanga kanye neNyuvesi iSefako Makgatho *Allied and Health Sciences* eGauteng.

KWAKHELA SIVE TINDLU

Hulumende uyachubeka nekwetfulela bantfu tindlu. Mhlaka-30 Inyoni 2014, bese betfule tindlu letingetulu kwe-50 000 teselekelelo sahulumende kanye naletlo letikumkhakha longabiti kakhulu. Hulumende utawu-kwakhela tigayigayi temphi tindlu leti-5 000. Aphindze futsi hulumende acedze kusilela emuva kwebunikati betindlu letakhishwa ngaphambilini kanye nangemuva kwa-1994.

I-OPERATION PHAKISA

Hulumende wetfule tinhlelo letinhle kute tiphumelise Luhlelo Lwekfutufukisa Lwavelonkhe (i-NDP). I-Operation Phakisa luhlelo Iwentufuko lolunemiphumela yekuhlela nekusebentisa tinhlelo. I-Operation Phakisa kumnotfo waselwandle ihlose kuvula ematfuba emikhakha yemikhumbi, yetinhlanti, yekufuya tilwane tasemantini, yetetimayini, ye-oyili negesi, ithekhinoloji yetintfo letiphilako kanye nemikhakha neyetekuvakash.

Hulumende uhlele kusisa tigidzidzi leti-R9,2 ekufuneni igesi ne-oyili esikhumulweni semkhumbi wase-Saldanha lokuyinceny yemtamo we-Operation Phakisa. I-Operation Phakisa Ekukhuliseni Umtamo



Wemfolamphilo Lokahle luhlose kutfutfukisa kusebenta kahle, kuba yimphumelelo kanye nebuchwepheshe emitfolamphilo.

Hulumende nyalo utawuhlola kusebenta kwe-*Operation Phakisa* emkhakheni wetetimayini aphindze futsi abambisane nawo lomkha-kha wetetimayini ekutfutfukiseni tisombululo letizuzisa tinhlangotsi totimbili kute sizuze kumcebo wetimbiwa telive letfu.



TETEMPHILO

Eminyakeni lesihlanu leyengcile, hulumende wente lokunyenti ekunakekeleli tetemphilo. Kulomnyaka, hulumende utakwetfula luhlelo lolukhulu lwekulwa nesifo sesifuba (i-TB), sigcile ngalokukhetsekile emimangweni lemitsatfu, tiboshwa letisemajele Ekucondziswa Kwesimilo, tisebenti tasetimayini kanye nemimango lesemadolbeni asetimayini.

Ekulweni nenkinga yeSandvulelangculazi (i-HIV) neNgculazi (i-AIDS), inkampani leyenta imitsi yahulumende kwembuso i-Ketlaphela, yakhiwe futsi itawuhlanganyela ekuniketeni Litiko Letemphilo ngetidzambisigciwane.

LUSUKU LWEMNYAKATO WETEMPHILO

Mhlaka-10 Inkhwelkhweti, iNingizimu Afrika itawugubha luphawu Iwe-Move for Health Day, sigameko semhlabo wonkhe lesikhutsatwe lokungumcimbi wemave ngemave logcugcutelwe Inhlango Yetemphilo Yemhlabo. Lelilanga futsi licondzana nemgubho wekubekwa esikhundleni kwaMengameli waphambilini Nelson Mandela njengaMengameli waseNingizimu Afrika wekucala lokhetfwe ngekwentsandvo yelinyenti nga-1994.

TEKULWA NEBUGEBENGU KANYE NENKHOHLAKALO

Sekukhona inchubekelembili leyentiwe mayelana nebugebengu lobucondziswe kubomake nakubantfwana. Luphiko Lwembutfo Wemaphoyisa aseNingizimu Afrika (i-SAPS) Lwekuvelwa Kwebantfwana, Umndeni kanye Nemacala Ekudlwengulwa libophe bantfu labange-659 labatfole tigwebo tekudzilikelwa lijele ngekwenta bugebengu lobucondziswe kubomake nakubantfwana.

Nanome umbuso wentsandvo yelinyenti uwahlonipha emalungelo emimango ekubhikisha, kepha sicela kutsi leyo mibhikisho yentiwe ngaphansi kwemtsetfo futsi kufanele kutsi ibe nekuthula njengaloku kusho Umtsetfosisekelo. Emaphoyisa akhone kulawula ngemphumelelo tigameko leti-13 575 letirekhodiwe tekugcina kuthula kwemmango lokuhlanganisa tigameko leti-1 907 letiphatselene netiphitsiphitsi kanye netigameko leti-11 668 tekuthula.

TENKHOHLAKALO

Lelikomidi Letindvuna Letihlangene Lekulwa Nenkohhlakalo liyachubeka nekucinisa sandla ekulweni nenkohhlakalo. Hulumende wetfule tikhungo letisikhombisa tekulwa nenkohhlakalo waphindze wasungula nemitsetfo lesikhombisa lokuhloswe ngayo kutsi kulwe nenkohhlakalo.

Emnyakenimabhuku wanga-2013/14, bantfu labange-52 balahlwa ngemacala lafaka ekhatsi tigidzi letingetulu kwa-R5.





Ekoteni yekucala ya-2014/15, samba setisebenti tahulumende letinge-31 tilahlwa ngamacala kanye nemiyalo yenkantolo yekudliwa kwemphahla yelinani letigidzi letinge-R430 yatfolakala.

Kute kuvinjiwe inkohhlakalo futsi kugcugcutelwe kuphatsa ngekwetsembeka, Mengameli Zuma usayine Umtsetfo Wekuphatfwa Kwesive wanga-2014 kutsi usebente, lokunguwo emkhatsini waletinye tintfo lovimbela kutsi tisebenti tahulumende tingenti ibhizinisi neMbuso.

KUTINGELWA NGALOKUNGEKHO EMTSETFWENI KWABOBHEJANE

IKhabhinethi yemukele ngemlandla tingenelelo letihlanganisiwe tekulta nekutingelwa ngesihluku kwabobhejane kulelive. Letingenelelo tifaka ekhatsi kusebentisana ngekuhlanguanya lokuchubekako nemave lamcoka lakhelene naleli, kututufukiswa kwekfutfola Iwati Iwebunhloli, kanye nekugcugcutela kuvikelwa kwetindzawo letilondvolota tilwane neticiwi lapho kunabobhejane khona.

TEKULAWULWA KWEMINYELE NEMAKHADI-MATISI

Hulumende wente inchubekelembili lenkhulu ekusungulen i-Ejensi Lelawula Umnyele, kute ilawule tonkhe tikhumulo tekungena futsi yenta ncono tekuphepha.

Ekututufukiseni ngalokwengetiwe kutfola bomatisi, takhamuti kusukela kulomnyaka titawukwati kufaka ticelo telikhadi-matisi emabhange lasetindzaweni tato ngena yekumbabisana kweLitiko Letasekhaya kanye nalamanye emabhange alelive.

KWAKHA UMBUSO LOTFUTFUKAKO NALOPHUMELELAKO

Ku-SoNA yanga-2014, Mengameli Zuma utsite hulumende utawuchubela embili kwenta timphilo tebantfu labanekhubateka tibe ncono. NgeNgongoni 2014, IKhabhinethi yakhipa luhlaka IweNchubomgom Yave-lonkhe Yemalungelo Alabakhubatekile kute ummango uphawule ngayo.

KUBUYELA KUSICALONCHANTI

Hulumende wetfule luhlelo "IweKubuyela Kusicalonchanti" kute kugcugcutelwe kubusa kahle kanye nekuphatsa ngemphumelelo ngekungasaphati, kusebentisa timali tesive ngekuhlakanipha, kucasha tisebenti letinemakhono kanye nekucinisekisa kutsi kusebaleni konkhe lokwentiwako kanye nekutsi kuge nekutilanda kubomasipala.

IKhabhinethi seyivele ilwemukele Loluhlaka Lwekututfukiswa Kwetindzawo Tasemadolobheni Lohlanganisiwe lolwamenyetelwa ku-SoNA yangeNhlaba 2014.

I-AFRIKA LENCONO NEMHLABA LONCONO

Kute sifake ligalelo ekwakheni i-Afrika lencono, iNingizimu Afrika iyachubeka nekusekela kuthula nekuphepha kanye nekuhlanganisa umnotfo wesigodzi kulelivekat. Umbutto Wemave ase-Afrika Wekusabela Ngekushesha Etinhlekeleleni (i-ACIRC), kuwo iNingizimu Afrika lilunga lelifaka ligalelo nalelingumsunguli seluyasebenta.

Umbutto Wetekuvikela Wavelonkhe waseNingizimu Afrika (i-SANDF) kanye ne-SAPS bayachubeka nekuhlanguanya ngekutimisela ekuvimbeni tingcabano kanye nasekugcineni kuthula kulelivekat.

iNingizimu Afrika futsi iyachubeka nekusekela tinyatselo tekusombulula kungaboni ngasolinye eLesotho, e-Sri Lanka kanye nase-South Sudan, letiholwa Lisekela LaMengameli Cyril Ramaphosa.





Kubambisana kutemnotfo kanye nebalingani betfu be-Brazil, i-Russia, i-India, i-China kanye neNingizimu Afrika (i-BRICS) kwaciniwa ngesikhatsi sekusayinwa kwetivumelwane tekucala letimbili letihlanganisa boholumende ngesikhatsi seNgungcutsela yesitfupha ye-BRICS lobewubanjelwe e-Brazil ngenyanga yaKholwane 2014.

Leti bekuTivumelwane ngeLibhange Lelisha Lekutfufukisa kanye neSivumelwane Sekusungulwa Kwesi-khwama Semali Lebekelwe Eceleni. Emave aseNyakatfo latfutfukile ayachubeka nekuba balingani lababalulekile labakahle kuyiNingizimu Afrika ngekutsi ngawo lelive likwati kuchubekisela embili inchubomgomu yalo yavelonkhe neyemave angaphandle.

I Ningizimu Afrika inekubambisana lokubalulekile neNhlangano Yemave ase-Europe (i-EU) phakatsi kwalokunye, Luhlelo Lwekusita Kusakhiwonchani saseNingizimu Afrika lufinyelela cishe kusigidzigidzi le-R1,5.

Kuvuselelwa kweMtsetfo wase-Afrika Wekukhula Nematfuba ngale kweNyoni nga-2015 kanye nekutibophetela ekusekeleni tinyatselo tekuthula letiholwa livekatu lase-Afrika tinguletinye tetintfo letingumphumela lobalulekile weNgungcutsela Yebaholi base-Afrika neMelika lebeyibanjelwe eMelika nga-2014.

Kumave lamanyenti, umnyaka wa-2015 uluphawu Iwemgubho weminyaka lenge-70 ya-Mhlabuhlangene (i-UN) lokwenta kutsi kube nesidzingo lesikhulu sekugucula Umkhandlu Wetekuphepha waMhlabuhlangene kanye naletinye tinhlangano temave emhlaba.

KUNGCWATJWA KABUSHA KWEMACHAWE ESIVE

Emachawe enkhululeko yesive, Moses Kotane na-J.B. Marks atawungcwatjwa kabusha eNingizmu Afrika nge-Ndlovulenkhulu nga-2015. Hulumende waseNingizimu Afrika ubonga hulumende kanye nebantfu base-Russia ngekusigcinela ngesitfunti tinsalela temachawe etfu kuyo yonkhe leminyaka lengaka.



"Phakatsi kwalomyaka Wemculu Wenkhululeko kanye Nekusebenta Ngebunye Ekutfutfukiseni Inkhululeko Yetemnotfo, sitinikela kabusha ebunyeni nasekusebenteni matima, kute siccise imphumelelo lechubekako eveni letfu lelihle."

- Mengameli Jacob Zuma, Inkhulumo Yebunjalo Belive, mhłaka-12 Indlovana 2015.



TINCINGO TELUSITO

Hulumende unematiko, tinsita kanye netinhlelo letahlukene letingesita kwenta ncono timphilo tebantfu labasha.

Litiko Letemfundvo Lephakeme Nekucecesha	0800 87 2222
I-Central Application Clearing House	0860 35 66 35
I-Ejensi Yekutfutfukisa Lusha Kuvelonkhe	0800 52 52 52
I-Ejensi Lesita Emabhizinisi Lamancane Ngetimali	0860 103 703
Inombolo Yekulwa Nebugebengu	08600 10111
Litiko Lekuhlalisa Kwebantfu	0800 146 873
Kwatisa Ngemalungelo Emhlaba Nekususwa Ngendluzula	0800 007 095
Eskom	086 003 7566
IForamu Yavelonkhe Yekulwa Nenkohhlakalo	0800 701 701
Lusito ngeSandzulelangculazi kanye neNgculazi	0800 012 322

**LUCINGO
LOLUPHUTFUMAKO
LWAMENGAMELI:**

17727



BACONDZISI BETIFUNDZA BE-GCIS

SIFUNDZA	MCONDZISI	INOMBOLO	INCWADZIGEZI
Freyistata	Mnu. Tshenolo Mokeyane	051 448 4504	Tshenolo@gcis.gov.za
KwaZulu- Natal	Mk. Ndala Mgadi	031 301 6787	Ndala@gcis.gov.za
Gauteng	Mnu. Peter Gumede	011 834 3560	PeterG@gcis.gov.za
Nyakatfo Kapa	Mnu. Marius Nagel	053 832 1378	MariusN@gcis.gov.za
Mphumalanga Kapa	Mnu. Ndlelantle Pinyana	043 722 4903	Ndlelantle@gcis.gov.za
Limpopo	Mnu. Thanyani Ravhura	015 291 4689	Thanyani@gcis.gov.za
Mpumalanga	Mnu. Tiisetso Ramotse	013 753 2397	Tiisetso@gcis.gov.za
Nyakatfo Nshonalanga	Mnu. Mareka Mofokeng	018 381 7071	Mareka@gcis.gov.za
Nshonalanga Kapa	Mnu. Louis Botha	021 697 0145	LouisB@gcis.gov.za



Sisonkhe sichubekisela iNingizimu Afrika embili

